


మే మే

[గే యా లు]



త్రిలింగ పబ్లిషింగ్ కంపిని

విజయవాడ -2.

(ప్రచురణ నెం 80

కాపీలు 1000


జూలై 1954

కె. వాణీ ప్రెస్ విజయవాడ-2.


2

263

ಮೈ
ಮೈ



2A



రాసిందేదోరాశాం

తీసుకొనుము తోచినంత తీపోచేదో

సీసాపయినేగా మన

భ్యాస హమేషా, గళాసు దాల్చిన ఏసూ!

ఏసోడా ఏనీళ్ళూ

వీసంకూడా కలుపక విస్కీ సౌనా

యాసంగా ఔపోసన


చేసేస్తావోయ్ సెబాసు శ్రీమాన్ ఏసూ!

వేసాల మారిలోకపు

మోసాలను తాగితాగి మూర్ఛిల్లిన ఈ

కాసింత కావ్యపాత్రకు

జీససు నీవై కళాసు చేద్దూ ఏసూ!



కొత్త పుస్తకం తెరుద్దాం

కోతిచేష్టలు మరుద్దాం

కొంగజపం చెయ్యడం

పొరుగుబరువు మొయ్యడం

ఎలాగైనా ఇప్పటికయినా అమలుపరుద్దాం

సిరిసిరి మువ్వలం
చెరిగిన దవ్వలం
మృత్యువు పెరట్లో
మందార పువ్వలం
భగవంతుని వితంతువులం
భాషించే జంతువులం
కరుణకు మాబ్రతుకు
కవనం మామెతుకు

పిరి సిరి గంటలం

చీకటి పంటలం

మృత్యువు గొంతున

మొరసే మంటలం

భగవంతుని మారని చెక్కులం

భక్తున తెల్లారే ఋషి వాక్కులం

కష్టాలు మా పద జాలం

కవనం మాత్రిశూలం

సిరి_సిరి గజ్జెలం
తెర మరు గుజ్జులం
మృత్యువు కోరలో
సర్పపు రజ్జులం
భగవంతుని చిరునామాలం
పగలు రేల పరిణామాలం
ఆశ్చర్యాని కవధులం
ఆవేశాల పరిధులం

నీళ్ళు నమలడం మానేద్దాం
ముళ్ళు కంచెలు తినేద్దాం
చిత్ర గుప్తుడి చిత్తాలూ
చిన్న తనపు ఠాఠాలూ
వీలు చూసుకొని సగంరేటుక్కి నేద్దాం

సిరి సిరి రావులం

చెల్లని పావులం

మృత్యువు పరికిచే

ఉతికే రేపులం

భగవంతుని ఊపిరితిత్తులం

ఊరవేసిన ఉపనిషత్తులం

ఆదేశాల వలలం

ఆక్రోశాల కలలం

గుడుగుడు గుంచాలం

రెక్కల మంచాలం

మృత్యువు ఇనప్పెట్టెలో


జర్మన్ సిల్వర్ కంచాలం

భగవంతుని పొరపాట్లం

పొగలు క్రక్కే సిగరెట్లం

మెన్షన్ చెయ్యరాని డై మెన్షన్

పెన్షన్ తీసుకున్న కన్వెన్షన్




యుగయుగాల వేగాలం
శ్రుతిమించిన రాగాలం
మృత్యువు ఛోషాణానికి
తుప్పట్టిన బీగాలం
భగవంతుని ప్రశ్నలం
పట్ట పగడి జ్యోత్స్నలం
వినబడని తిట్టులం
వెయ్యని పిట్టులం

చచ్చి చచ్చి బతుకుదాం
నచ్చిన బాటల్ని వెతుకుదాం
చాటుగా ఊపిరి పీల్చడం
లేటుగా వెలుతురు కాల్చడం
మానేసి చీకటి చిగుళ్ళు గతుకుదాం


చెట్టా పట్టాలం
ఘోష్టరి గోట్టాలం
మృత్యువు బంగళాలో
లొంగిచూసే చుట్టాలం
భగవంతుని నీడలం
అల్లసాని వాడలం
చింతాకు పతకాలం
సిగ్గుమాలిన శతకాలం

కుట్టే ఉల్లిపాయలం
 కొండలమధ్య లోయలం .
 మృత్యువు నోట్లో
 కరక్కాయలం .
 భగవంతుని కోతులం
 పలకరాని బూతులం
 కాకి దొండపండులం
 కాలానికి కండలం



పాపల కేరింతలం
తాతల కోరింతలం
మృత్యువు పురిటింట్లో
మెదలే చావెంతలం
భగవంతుని హొలికేకలం
ప్రత్యూషపు తెలిరేకలం
లెక్కపెట్టిన వాసాలం
గుక్కతిరగని ష్టాసాలం

అరటితొడలు గిలేద్దాం
 పగటి కలలు జలేద్దాం
 ముక్కుకి సూటిగా పోవడం
 ముద్దుకి చాటుగా రావడం
 ఆపేసి అబద్ధం కాని ఆనందం నొలేద్దాం



ఇస్పేటు జాకీలం
ఎగేసిన బాకీలం
మృత్యువు సినిమాలో
మూడుభాషల టాకీలం
భగవంతుని టోపీలం
కపిత్రయపు కాపీలం
గోరంతల కొండంతలం
ఒకటికీ రెండింతలం

కాలికి మట్టెలం
కాలని కట్టెలం
మృత్యువు మెళ్ళో
నగలకు పెట్టెలం
ధగవంతుని తపాలాబిళ్ళలం
శతావధానాల చెళ్ళపిళ్ళలం
రువ్విన ప్రణయ గీతాలం
దొరకని గుమస్తా జీతాలం

సంచితారపు సంచులం

చూడ్డానికి చుంచులం

మృత్యువు అడవిలో

పాడే చెంచులం


భగవంతుని ముద్దాయిలం

ముద్దొచ్చే మొద్దబ్బాయిలం

కుళ్ళిపోయిన వంకాయలం

వేస వెర్రి వెంకాయలం

చలచీమలతో మాట్లాడం
 పసిపాపలతో చీట్లాడం
 వీడి నిప్పుతో సిగరెట్ ముట్టించక
 అనుమానాలకి అముదం పట్టించక
 ఔనంటూ కాదనే వాళ్ళతో కాట్లాడం



చిరిగిన చెడ్డీలం
చెరలో కడ్డీలం
మృత్యువు రవికలో
పగిలిన పాల బుడ్డీలం
భగవంతుని కన్నీళ్ళం
ముచ్చటగా మూఝాళ్ళం
వాగలేని దాజాలు
వెనక్కి మరి పోషాలం

మలుపులేని సందులం
మరపురాని విందులం
మృత్యువు దుకాణంలో
పుచ్చిన కందులం
భగవంతుని రాజీనామాలం
దరిద్రుడి వీలునామాలం
అక్కా ఓ అక్కాలం
ఎక్కాలం ఎక్కాలం

తెరిపిలేని జడి వానలం

వెరపు లేని పసికూనలం

మృత్యువు తాగేసిన

నెత్తుటి బానలం


భగవంతుని కాళ్ళు కరిచిన చెప్పులం

భోజనం మానేసిన దుప్పులం

రాబందుల యేడుపులం

రాకాసి నిట్టూరుపులం

అక్షయపాత్రలో ఉమ్మేద్దాం
 మక్షికాన్నిమింగి తుమ్మేద్దాం
 ప్రమాణం మీద ప్రమాణం చొర్లించి
 ప్రయాణం మీద ప్రయాణం దొర్లించి
 తెలిసిపోయిన రహస్యాన్ని
 తెల్లబజార్లో అమ్మేద్దాం



చావని పు లుపులం

వేయని తలుపులం

మృత్యువు మూడో పెళ్ళికి

చీకటి పిలుపులం

భగవంతుని ప్యాన్‌పోర్టులం

చెట్టుకింద పీడర్ల కోర్టులం

నీరజాక్షుల బుగ్గలం

నీట్లోపిల్లి మొగ్గలం

వేదాల ఋరదలం

వైతరణి వరదలం

మృత్యువు ఒక్కండా

కొరుక్కుతినే దురదలం

భగవంతుని డైలమ్మాలం


రాంభజన సెమ్మాలం

ఎరుపుదిగని సంజలం

ఎదిగీ యెదగని లంజలం

అలుపులేని పరుగులం
ఆరుద్ర పరుగులం
మృత్యువు పీపాలో
పోంగెత్తే సురుగులం
భగవంతుని గైర్ ముల్కీలం
త్రైపీజయం మీద బస్కీలం
ఊడిపోయిన గొళ్ళాలం
లేచిపోయిన పెళ్ళాలం

రాకెట్లకి జాకెట్లు కుట్టిద్దాం
చీకట్ల పాకెట్లు కొట్టిద్దాం
అరచేతి స్వర్గాలు విడిచి
అరికాలి నరకాలు తుడిచి
దుప్పట్లో యెప్పట్లా నిప్పులు పుట్టిద్దాం



శ్రీరంగ నీతులం
బమ్మెరపోతులం
మృత్యువు మూఱియంలో
బొమికల చేతులం
భగవంతుని కీర్తిశేషులం
పాండిత్యానికి చద్మవేషులం
కనుపాపల కలవరింతలం
చిరుచేపల పలవరింతలం

మానవజాతి జెండాలం

కొరుకుపడని అయఃపిండాలం

మృత్యువు కోనేట్లో


నృత్యం చేసే సుడిగుండాలం

భగవంతుని మైక్రాస్కోపులం

ఎక్కుపెట్టిన టెలిస్కోపులం


శతకోటి శతస్కోపులం

అనెంతకోటి బయస్కోపులం



పోస్తుచెయ్యనిజాబులం
అట్టలులేని కితాబులం
మృత్యువు దివాణంలో
దివాలా తీసిన షరాబులం
భగవంతుని లాంగ్ కోట్లం
జగానికి తేలు కాట్లం
అన్నమో రామ చంద్రులం
అల్లో లక్ష్మణులం

చెరబట్టిన భయాన్ని నరుకుదాం
 చెదపట్టని గేయాన్ని కొరుకుదాం
 వెర్రిమొహాలను గుర్తుపట్టటం
 మర్రిచెట్లకు నామాలు పెట్టటం
 ప్రారంభించి గులాబీ పూల
 ముళ్ళు పెరుకుదాం





మహానగర పంచాయితీ పునర్వ్యవస్థీకరణ పరిశీలనాపట్టిక

పుస్తకం పంఖ్య	TPLA115B121
పుస్తకం పేరు	మే మే
తారీఖు	26/10/24
ముందు లెక్క	NO
వెనుక లెక్క	NO
మొత్తం పేజీలు	37
పెద్ద సైజు పేజీలు	NO
ఖాళీ పేజీలు	2, 5, 35
లేఖ పేజీలు	NO
తయారు చేసినది	Kasimbi
పేజీలు విడదీసినది	Kasimbi
స్కాన్ చేసినది	E. D. RAO
పరీక్ష చేసినది	HEMA
పేజీలు సరిచూసినది	
ఫైలింగు చేసినది	
ప్యాకింగు చేసినది	
పరిశీలి	G. RAO